

**አዋጅ ሃገራዊ ዋዕላ ንደሞክራሲያዊ ለውጢ**

ንሕና ሓይልታት ንደሞክራሲያዊ ለውጢ ኣብ ሃገርና ሰላምን ርግኣትን ንምርግጋጽ ንቃለስ ዘሎና ካብ 31 ሓምለ ክሳብ 9 ነሓስ 2010 ኣብ ርእሰ ከተማ ኢትዮጵያ ኣዲስ ኣበባ ሃገራዊ ዋዕላ ንደሞክራሲያዊ ለውጢ ከነቃንዕ ተጋቢእና ቀኒና።

ህዝቢ ኤርትራ ካብ መዋኸል ኣትሒዙ ኣብ ዓበይትን ንኣሽቱን ሃገራውን ከባብያውን ክሳብ ዝተሓቱ ማሕበራውን ህዝባውን ሕቶታቱ፣ ብመገዲ ዘተን ዋዕላን መጻኢ ጉዳይ ሃገሩን ክሰማማዕን ክውስንን ጸኒሑ ኢዩ። እዚ ሕጂ ካብ 31 ሓምለ ክሳብ 9 ነሓስ 2010 ዝተኻየደ ሃገራዊ ዋዕላ ንደሞክራሲያዊ ለውጢ መቐጻልታ ናቱ ኢዩ።

**ዋዕላ ንደሞክራሲያዊ ለውጢን ህልው ኩነታት ሃገርን ህዝብን፡-**

ሎሚ፣ ሃገርናን ህዝብናን ኣብ ትሕቲ መላሽ ስርዓት ህ.ግ.ደ.ፍ. ተረጊጹ፣ ኩሉ ዓይነት ጭቆናን ጸቕጥን ማለት ብሄራዊ፣ ሃይማኖታዊ፣ ባህላውን፣ ብዘስክሕክሕ ኣገባብ መዘና ብዘይብሉ ኩሉ መዳያዊ ሰብኣውን ደሞክራሲያውን መሰላቱ ተገፊፉን ተጣሒሱን ይርከብ። ሃገርና ኣብ ደረጃ ፍጹም ምንቁልቁል ምብትታንን ፣ ከም ሳዕቤን ድማ ናይ ምብታን ሓደጋ ኣብ ልዕሊ እቲ ሕብረተሰብና ዘንጸለላው፣ ዜጋታትና ኣብ ማእሰርትን ማሕደርን ቅትለትን ዝሰቐዩሉ፣ ኣማኢት መዓስከራት ተሽፊቱ ህዝብና ብኣልማማ ኣብ ኣብያተ ማእሰርቲ ኣብ ዘለዉሉ፣ መራሕቲ ሃይማኖታትና ከይተረፉ ግዳያት ዝኾኑሉ ህምት ኢዩ ዝካየድ ዘሎ። ብሰንኪ እዚ ዘሎ ኩነታት ደቂ ኣንስትዮን ህጻናትን ግዳያት ናይቲ ስርዓት ኮይኖም ኣለዉ። ኣብ ኣህጉራውን ዓለም ለኻዊን ደረጃ፣ እዛ ሃገር እዚኣ ሓንቲ ካብተን ኩናት ኣብ ዘይብሉ ግዜ ዝለዓለ ቁጽሪ ስደተኛትት እተፍልፍል ምዃና ተረጋጊጹ ኣሎ። ብፍላይ መንእሰያት ብብዝሒ ንስደት ኣብ ዘምርሑሉን፣ ኣብ ፈቕዶ ሰሃራን ባሕርን ዝጠፍኡሉን፣ እቲ ስርዓት ዘካይዶ ዘሎ ግዳድ ሰፈራታት ዘስዓቦ ደሞግራፊያዊ ምልውዋጥን፣ ዝፈጥሮ ዘሎ ህዝባዊ ምምዝባላትን ኣብ ዘለዉሉ እዋን ኢዩ እዚ ዋዕላ ተጋቢኡ። ልዕሊ 330 ዝተሳተፉሉ ዋዕላ ብኸምዚ ዝስዕብ ኔሩ። 10 ውድባት ኪዳን፣ ካብ ኪዳን ወጻኢ ዘለዎ ፖለቲካውን ብሄራውን ውድባት፣ ወከልቲ ሲቪክ ማሕበራት ካብ ሱዳን፣ ኢትዮጵያ፣ ጁቡቲ፣ ማኣከላይ ምብራቕ፣ ኣውሮጳ፣ ኣሜሪካ፣ ካናዳን፣ ኣውስትራልያ፣ ኒው ዚላንድን ዝመጹን፣ መራሕቲ ሃይማኖት፣ ወከልቲ ደቂ ኣንስትዮ፣ ወከልቲ መንእሰያት፣ ወከልቲ ስደተኛታት፣ ወከልቲ ገዳይም ተጋደልቲ፣ ወከልቲ ናይ ኤርትራውያን ናይ ዜና ማዕከናት፣ ምሁራትን ነጻ ዜጋታትን፣ ተጣበቕቲ ሰብኣዊ መሰልን ተረኪቦም።

ብውድዓዊ ኩነታት ክንዕዘቦ እንክለና፣ እዚ ዋዕላ እዚ፣ ሃገርናን ሕዝብናን ብሰፍ ዘይብል ኩሉ መዳያዊ ጭቆና እናተሳቐየ ቦቲ ሓደ ወገን፣ ጠገሰ ዘይብሉ ናይ ህ.ግ.ደ.ፍ. ግዳምን ውሽጣውን ተጻባኢ ፖሊሲታቱ ዘኸተሎ ጎነጽ ምስ ጎረባብትን ማሕበረ ሰብ ዓለምን ቦቲ ሓደ፣ ኣብ ልዕሊኡ ድማ ማእከል ሽበራ ብምዃን፣ ኣብ ፍጹም ከበባ ተነጽሎ ተሳጢሑ ኣብ ዘለዉሉ እዋን ኢዩ ተኻይዶ።

ዋዕላ ንደሞክራሲያዊ ለውጢ፣ ቀንዲ ዕላማኡ ሃገርናን ሕዝብናን ካብዚ ልዕል ኢሉ ዝተጠቐሰ ኩነታት ፍጹም ንምንጋፍን ብኡ ኣቢሉ እውን፣ ኩሎም ኤርትራውያን ብሓባር

ተኸባቢሮም ዝነበሩላ ሃገር ምእንቲ ክውንኑ ዘኸለሎም ምዕቃብ ሃገራዊ ሓድነትን ምፍጣር ሕድሕዳዊ ምትእምማንን ኢዩ።

ነቶም ጠንቂ እዮም ዝበሃሉን፣ በብግዜኡ ብዲክታቶርያዊ ስርዓት ሀ.ግ.ደ.ፍ. ፍልልያት ክዓሙኹ ዝፍተን ዘሎ ቅርሕንትን ጽልእን፣ ለልዮም ብክፉት ልብን መንፈስን ብምዝታይ ዝተኻየደ ሓድነት ናይ ምርግጋጽ ስጉምቲ ጥራይ ዘይኮነስ፣ ኤርትራውያን ንሕድሕዳዊ ወጽዓታቶም ተቐቢሎም ዝፈጠርዎ ምትእምማንን ዝበጸሕዎ ምርድዳእን፣ መለለዩ ናይዚ ሃገራዊ ዋዕላ ኢዩ ነይሩ።

ንሃገራዊ ሓድነቶም ከም ቀንዲ ጠንቅታት ዝኾኑ ሕቶ ብሄር፣ ሃይማኖትን፣ ቋንቋን ብኸፉት ልብን ናይ ምትሕልላይ መንፈስን ብትብዓት ዘትዮም ኣብ ሓባራዊ ውሳኔ በጺሑም።

ብዲክታቶርያዊ ስርዓት ሀ.ግ.ደ.ፍ. ናይ ፈላሊኻ ግዛእ እኩይ ሜላ፣ ብደረጃታት ግዜ ዝፈላለ በብእብረ ኣብ ልዕሊ ብሄራትናን ሃይማኖታትናን ቋንቋታትናን ፣ ክሳብ ምጽናት ዝኸደ ገበናት፣ ከምዝተፈጸመን ይፍጸም ምህላወን ተሳተፍቲ ዋዕላ ብዘይተገላባነት ብሓባራዊ ተረድኦ ብምርድዳእን ብምቕባልን ሓድሕዳዊ ምትእምማን ሕዝቢ ሃኒጸም። ኣብ መወዳእታ ተሳተፍቲ ዋዕላ ነቲ ናብዚ ዋዕላ ንምስታፍ ኣብ ጉዕዞ ኣንከሎ ብሓደጋ ንዝተሰወኦ ገዲም ተጋዳላይ ተስፍሁነይ መስፍን ብምዝካር ንስድራቤቱ ናይ ጽንዓት ይሃብኩም መልእኽቲ ኣሕለፎም።

ኣብዚ ብዓቢ ሃገራዊ መንፈስ ዝተኻየደ ዋዕላ ንደሞክራሲያዊ ለውጢ ኣብ ዝዘተየሎም ዓበይቲ ሃገራዊ ጉዳያት ሓባራዊ ዘተታት ኣብቶም ዝቐረቡ ሰነዳት ማለት፡-

- ህሉው ፖለቲካዊ ገምጋም ኤርትራ፡-
- ሃገራዊ ሓድነት፡-
- ኣገባብ ደሞክራሲያዊ ለውጢ፡-
- ሃገራዊ ሰነድ፡-
- መድረኽ መሰጋገሪ እዋን፡-

ብክኢላታት ንወጽኢት ዘተን ኣብ ተሳተፍቲ ንዝተዋህቡ ርእይቶን ሓሳባትን ለበዎታትን ብግቡእ ድሕሪ ምጽፋፍ እዚ ዝስዕብ ውሳኔታትን ለበዎን መጸዋዕታን ብስም ዋዕላ ብምስንዳእ ብከምዚ ዝስዕብ ቀሪቡ ኣሎ።

**ውሳኔታት**

**ሃገራዊ ዋዕላ ንደሞክራሲያዊ ለውጢ**

ሀዝብን ሃገርን ኤርትራ ንምድሓን ኣብ ዝተፈላለዩ ኩርንዓት ዓለም 330 ኣባላት ንኩሉ ክውንነት ሕብረተ-ሰብ ኤርትራ ዝውክሉ ዝተሳተፍዎ ሃገራዊ ዋዕላ ንደሞክራሲያዊ ለውጢ ኣብ 31 ሓምሌ ክሳብ 09 ነሐሴ 2010 ኩብ ኣዲስ ኣበባ ተጋቢኡ። ብድሕሪ መኸፈቲ ዋዕላ ተሳተፍቲ ኣብ 5ተ ዓውደ መጽናዕትታት ብምክፍፋል፡ ኣብቶም ዝቐረቡ ሓሙሽተ ሰነዳት ጉዳይ ሃገራዊ ሓድነት፣ መሳርሒ ደሞክራሲያዊ ለውጢ፣ መሰጋገሪ መድረኽ፣ ሃገራዊ

ቻርተርን ሓባሪ መንገድን ብሓላፍነታዊ መንፈስ ክትግት ድሕሪ ምክያዶም ነዞም ዝስዕቡ ውሳኔታትን ለበዋታትን ኣሕለፉ።

1. ተሳትፎ ኩሉ ክፍልታት ሕ/ሰብናን ሓይልታት ዲሞክራሲያዊ ለውጥን ዘረጋግጽ ሃገራዊ ጉባኤ ኣብ ውሽጢ ሓደ ዓመት ክግባእን ካብኡ ሃገራዊ ባይቶ ክምዘዝን ዋዕላ ወሲኑ። ነዚ ዕማምዚ ንምስልሳል ከኣ 53 ዝኣባላታ 6ተ ደቂ ኣንስትዮ ዘካተተ ሃገራዊ ኮሚሽን ንዲሞክራሲያዊ ለውጢ ብምምዛዝ፣ ህዝባዊ ምልዕዓልን ምውዳብን ከኣይድ፣ ንድሕሪ ወድቀት ስርዓት ህግደፍ ዘሎ ግዜ ንኣወንታዊ ተመክሮታት ንድፊ ቅዋማት ኤርትራን ካብ ዝተፈላለዩ ፖለቲካዊ ሓይልታትን በርጌላዊ ማሕበረ-ሰባትን ዝመጸ ንድፍታት ምርኩስ ብምግባር፣ ብፖለቲካዊ ራእይ ዝተሰነዩ ሓባሪ መስመር /Road Map/ ዕማም መሰጋገሪ መድረኽ ክትነድፍ ዋዕላ ወሲኑ።
2. ሓድነት ህዝቢ ኤርትራ ኣብ ወለንታዊ ድሌትን ርድዮትን ዝተመስረተ፣ ንብዙሕነት ባህላውን ሃይማኖታውን ብሄራውን ክውንነት ህዝብና ዘክብርን መሰል ኩሉ ኣካዋውና ሕብረተ-ሰብና ዝሕሉን ምዃኑ ብድሕሪ ምርግጋጽ፣ ነዚ መሰረት ብምግባር ዋዕላ ንምክብባርን ንምድልዳልን ብዙሕነት ሕ-ሰብና ክሰርሕ ወሲኑ።
3. ኣብ ጸረ ባዕዳዊ መግዛእታዊ ብረታዊ ተጋድሎ ዝተረጋገጸ ሓድነት ህዝብን ሃገርን ምትራር። ኣብዚ እዋን እዚ ኣብ ኤርትራ ብሄራዊ ወጽዓ ምህላው ብምርግጋጽ፣ ሕቶ ብሄራት ዲሞክራሲያዊ መሰል ምዃኑ ዋዕላ ኣረጋገጹ፣ ስለዝኾነ ኸኣ መሰል ርእሱ ውሳኔ ብሄራት ኣብ ትሕቲ ልኡላዊት ሃገረ ኤርትራ ምርግጋጽ። ከምኡ'ውን እቲ መሰል ኣብ መጻኢት ኤርትራ ብደረጃ ቅዋም ክርኣ ከምዘለዎ ዋዕላ ወሲኑ።
4. ዲክታቶርያዊ ስርዓት ኤርትራ ብ1991 ኣብ ፖለቲካዊ ስልጣን ካብ ዝመጽእ ጀሚሩ ንኩሎም ሃይማኖታትን እምነታትን ህዝብና ብዝተፋላለዩ ደረጃታት ወጽዓታት ምብጽሑ ብድሕሪ ምርግጋጽ፣ ኣብ ኤርትራ መሰልን ነጻነትን ኩሎም ሃይማኖታትን እምነታትን ክክበር ዋዕላ ወሲኑ።
5. ኩለን ቋንቋታት ኤርትራ ማዕረ ኮይነን ሃገራውያን ቋንቋታት ትግርኛን ዓረብኛን ዕላውያን ምዃኑን ዋዕላ ኣረጋገጹ።
6. መሬት ዋንነት ህዝቢ ምዃኑ ብድሕሪ ምርግጋጽ፣ ኩሉ ብዘይፍትሓውን ርትዓውን ኣገባብ ብዲክታቶርያዊ ስርዓት ህግደፍ ዝተመንዘዐ መሬትን ውልቃዊ ሃብቲ ግራውቲ ጨውን ካልእን ብፍትሓውን ርትዓውን መንገዲ ናብ ዋናታቱ ክምለስ፣ ከምኡ'ውን መሰል ገፈፍቲ ዓሳ ኣብ ክሊ ማያት ኤርትራ ክክበርን ዋዕላ ወሲኑ።
7. ኣብ ሓዳስ ዲሞክራሲያዊት ኤርትራ ቅዋማዊ ዘይምእኩል ምሕደራ ክትኸል ዋዕላ ወሲኑ።
8. እተን ፍርቂ ሕ/ሰብና ዝውክላ ደቂ ኣንስትዮ ኤርትራ ኩሉ ተፈጥራዊ ተጽዕኖታት መኪተን ነጻን ዲሞክራሲያዊ ኤርትራ ጋህዲ ንምግባር ኣብ ብረታዊ ተጋድሎ ዘርኣይኦ ጅግንነታዊ ቅያታት ብስርዓት ህግደፍ ተጠሊሙ ዝበጸሐን ዘሎ ወጽዓታትን ጭቆናን ብምኹናን፣ መሰልን ማዕርነትን ደቂ ኣንስትዮ ክረጋገጽ ዋዕላ ወሲኑ።
9. መንእሰያት ብመወዳእታ ዘይብሉ ወተሃደራዊ ዕስክርና ብወልቀ ምልካዊ ስርዓት ህግደፍ መጻኢ ዕድሎም ጸልሚቱ፣ ሃገሮም ራሕሪሖም ናብ ስደት ይውሕዙ

ብምህላዎም ኤርትራ ናብ ሓዲጋ ተምርሕ ምህላዎ ብምርግጋጽ፡ ዋዕላ መሰል መንእሰያት ክሕሎ ወሲኑ።

**ለበዎታት፡-**

1. ኣብ ሃገርና ብሓድሽ መንፈስ መስርሕ ቃልሲ ንደሞክራሲያዊ ለውጢ ንምዕዋት ኣብ ዝሕተተሉ ዘሎ እዋን፡ ሃገርና ካብቲ ኣንጻላሊዎ ዘሎ ሓዲጋ ንምድሓንን ሓድነታ ንምርግጋጽን ኩሎም ሓይልታት ደሞክራሲያዊ ለውጢ ኣብ ሰፊሕ ግንባር ክጥርነፉን ኩሎ ዓቕምታቶም ከዋድዱን ዋዕላ ተላብዩ።
2. ኩሎም ሓይልታት ደሞክራሲያዊ ለውጢ ፖሎቲካዊ ውድባት፡ በርጌሳዊ ማሕበራት፡ ካልኣዊ ፍልልያቶም ብሰላማውን ደሞክራሲያውን ኣገባብ ክፈትሑ፡ ከምኡ'ውን ተመሳሳሊ ራእይን ፕሮግራምን ዘለዎም ውድባትን በርጌሳዊ ማሕበራትን ረብሓታት ህዝብን ሃገርን ንምርግጋጽ ሓድነቶም ከረጋግጹ ዋዕላ ተላብዩ።
3. ዲፕሎማሲያውን ምምሕዳራውን ስርሓትና ንምምዕባል ኩሎ ዓቕምታትን ፍልጠትን ኤርትራውያን ክጥቅም ዋዕላ ተላብዩ።
4. ስድራ ቤት ስውኣትን ገዳይም ተጋደልትን ኣካሉ-ስንኩላን ኩናትን ዘድልዮም ኣገልግሎትን ምክንኻንን ክግበረሎም ሃገራዊ ግዴታ ምዃኑ ዋዕላ ተላብዩ።
5. ህዝብና ሃገራዊ ሓድነቱን ተሸባቢና ብሓባር ምንባርን ክዕቅብ፡ ንምልካዊ ስርዓት ህግደፍ ንምውጋድ ኣብ ጎሲ ሓይልታት ደሞክራሲያዊ ለውጢ ክስለፍ ዋዕላ ጸደቡ።
6. ዓቕምታት ሓይልታት ደሞክራሲያዊ ለውጢ ንምዕዛዝ ካብ ህዝብና ደገፍ ንምርካብ ምጣኔ ሃብታዊ ኮሚቴ ክትምስረት ተላብዩ።

**መጻዕዕታ፡-**

1. ሓይልታት ምክልኻል ኤርትራ ኣካል እቲ ውጽዕ ህዝብና ብምዃኑ፡ ኣብ ሃገርና ሰላምን ግዝኣተ-ሕግን ንምርግጋጽ ኣብ ጎሲ ህዝቡን ምስ ሓይልታት ደሞክራሲያዊ ለውጥን ደው ክብል ዋዕላ ጸደቡ።
2. መላእ ማሕበር ሰብ ዓለምን መሓዙት ሃገራትን ህዝብና ካብ መንጋጋ ዲክታቶርያዊ ስርዓት ህግደፍ ንምድሓን ልሉይ ተርጉም ክጸወቱ፡ ኣብ ጉኒ'ቲ ስርዓት ደው ዝበሉ ሃገራት ደገፋቶም ከቋርጹን ንፍትሓዊ ቃልስና ክድግፉን ዋዕላ ጸደቡ።
3. ዋዕላ ንጉዳይ ስደተኛታት ልዑል ትኹረት ብምሃብ ኣብ ኩሎ ዝተሰደዱሉ ኩርናዓት ዓለም ናይ ስደተኛን ዑቕባን መሰላቶም ክሕለውሎም ንማሕበረ-ሰብ ዓለም ጸደቡ።
4. ቀያዲ ኣህጉራዊ ውሳኔ ምሕንጻጽ ዶብ ኤርትራን ኢትዮጵያን ንኣህዛብ ክልቲኡ ሃገራት ሰላምን ርግኣትን ብዘውሕስ ኣገባብ ዘላቂ መፍትሒ ክረኽብ ዘይተሓለለ ጸዕርታት ምክያድ። ኩሎ ምስ ጎረቤቲ ሃገራት ዝተፈጥረ ዶባዊ ግርጭታት ንሰላምን ርግኣትን ኣህዛብ ዘባና ንምርግጋጽ ብሰላማዊ ኣገባብ ክፍታሕ ዋዕላ ጸደቡ።

5. ስርዓት ሕግደፍ ብሰንኪ ጸሕታሪ ኩናት ባህሪያቱን ግብረ-ሽበራዊ ስራላቱን ብባይቶ ጸጥታ ሕቡራት መንግስታት ዝተበየነሉ እገዳ ብትሪ ኣብ ተግባር ክወፅል ዋዕላ ጸደቡ።
6. እቶም ንጨቋኒ ስርዓት ሕግደፍ ቁጠባዊ ደገፍ ዝገብሩ ዘለዉ ኣብ ወጻኢ ዝነበሩ ዜጋታትና ደገፍን ንምጭፍጫፍ ህዝብና ይወፅል ምህላው ብምግንዛብ፣ ደገፍን ደው ክብሉን ኣብ ጎኒ ፍትሓዊ ቃልሲ ህዝቦም ደው ክብሉን ዋዕላ ጸደቡ።
7. ፖሎቲካዊ ስርሓት ምውህሃድ ንምምዕባልን ምስማርን ወተሃደራዊ ዕማም ሓጋዚ ስለ ዝኾነ፣ ኣብ ግንዛቤ ክኣቱ ዋዕላ ጸደቡ።

ሃገራዊ ዋዕላ ንደሞክራሲያዊ ለውጢ

09-ነሐሴ 2010 ኣዲስ ኣበባ